

IR-RABA' KTIIEB
ID-DISGHA U TLETIN SENA

DICEMBRU
1962

IL-MALTI

QARI

LI TOHROG

IL-GHAQDA TAL-KITTEBA TAL-MALTI

KULL TLIET XHUR

KITBA U KITTEBA F'DAN IL-GHADD

| | | | |
|---|--------|-------|-----|
| L-EDITOR — Il-Ghaqda fil-“Ghaqda” | | faċċ. | 101 |
| CHARLES COLEIRO — <i>Milied Malti</i> | | .. | 102 |
| PAWLU AQUILINA — <i>Bla Benna, Bla Gmiel</i> | | .. | 103 |
| A.Z. — KARMENU VASSALLO, Poeta u Filoſofu | | .. | 104 |
| GUZI ABELA — <i>Kristina</i> | | .. | 109 |
| DUN FRANS CAMILLERI — <i>Jum l-Aħħar Haqq</i> | | .. | 110 |
| DUN FRANS CAMILLERI — <i>Id-Dar</i> | | .. | 110 |
| A. CREMONA, D.LITT. — <i>Blackie</i> | | .. | 111 |
| WALLACE PH. GULJA, B.A., B.Sc., LL.D., M.A. (Admin.) (Manch.) D.P.A. (Lond.) — <i>De Profundis</i> | | .. | 117 |
| GIUS. MIFSUD BONNICI — <i>Lill-Madonna tas-Saħħa</i> | | .. | 121 |
| Kronoka tal-Ghaqda | | .. | 122 |
| Reċensjonijiet | | .. | 123 |
| Werrej tas-Sena 1962 | | .. | 131 |

IL-PRESIDENT U L-KUNSILL TAL-GHAQDA

JIXTIEQU

LILL-MEMBRI U MSEHBIN F'IL-MALTI

KULL RIZQ U HENA MATUL IS-SENA L-ĠDIDA.

DIRETTUR: Prof. Gużè Galea, M.B.E., M.D., D.P.H., F.R.S.H.,
34/14, Triq id-Dejqa, Valletta

ASSISTENT DIRETTUR: A. Cremona, D.Lit.,
53, Triq Wara Sant'Ubaldeska, Paola.

Hlas 4s. fis-sena. Ktieb wiehed 1s.
Il-filas tar-Rivista jinbagnet lil:
Victor Apap, 22, Triq it-Torri,
Tas-Sliema.

IL-MALTI

QARI LI TOHROG IL-GHAQDA
TAL-KITTIEBA TAL-MALTI

DIĊEMBRU
1962

IL-GHAQDA FIL-"GHAQDA"

IL-"GHAQDA TAL-KITTIEBA TAL-MALTI" hi waħda mix-xirkiet l-aktar qodma u l-aktar stmati fil-Gżejjer tagħna; il-lum hi saret istituzzjoni nazzjonali u għalkemm hemm x'uħud li għadhom ma jahmluħiex, il-poplu haddanha u l-awtoritajiet ma jbarruħiex.

Imma b'ieq waslet fejn waslet u b'ieq kisbet il-ghozża tal-Maltin, il-"Għaqda" dejjem imxiet bil-għaqal u bil-qies u fuq kollox dejjem kienet imwieżna mill-fehma għalenija tal-Membri tagħha. Il-"Għaqda" mit-twaqqif tagħha qatt ma ngdiet bil-għadd ta' l-imsejbin b'ieq turi saħħitha jew setgħetha, iżda dejjem rabtet fuq l-irguliġa u l-għaqal tal-Membri u fuq kollox fuq ir-rabta ta' bejniethom. L-"Għaqda" dejjem żammet mal-fehma li aħjar f'it membri magħżulin milli bosta mherwlin. F'dawn is-snin toal li għaddeu minn meta Gużè Muscat Azzopardi u ħbiebu waqqfu l-"Għaqda", din kellha Membri nies minn kull klassi: qassisin, professjonisti, skulari, impjegati, negozjanti u haddiema, għax il-"Għaqda" ma tħaresx lejn il-qagħda ta' dak li jkun, imma biss lejn il-ħila tiegħu bħala kittieb u lejn il-gibda tiegħu lejn l-ilsien Malti. Imma f'dawn s-snin, għalkemm kien hemm Membri ta' bosta fehmiyet individwali, f'dak li kellu x'jaq-sam mal-"Għaqda" huma lkoll u dejjem kienu ta' fehma waħda u ħadmu id f'id.

Sa fejn nafu aħna, qatt hadd mill-Membri ma mexxa bid-dieher jew bil-moħbi kontra l-prinċipji tal-"Għaqda" u fuq kollox l-ebda wieħed ma ħadha kontra l-"Għaqda". Kienet din l-annuna u din il-għaqda fost il-Membri li nisslet dik is-setgħa u tat dak l-isem li għalihom il-"Għaqda" l-lum hi magħrufa u meqjuma mhux biss f'Malta iżda barra minn Malta wkoll.

Dan ma jfissirx li l-Membri tal-"Għaqda" dejjem imxew gwejdin kif qalulhom il-mexxejja tagħhom; għall-kuntrarju l-Membri kienu minn dejjem nies magħrufin għall-individwaliz-mu u għall-għerf tagħhom; nies li jaħsbu b'rashom u ma jħallux min jingeda bihom; huma kellhom l-idejiet u l-fehmiyet tagħhom li kienu jsostnu fid-diskussjonijiet tagħhom imma ta' galantomi li kienu, huma qatt ma ħarġu jissieltu jew jitgħajru barra minn

hdan il-“Għaqda” u dak li kellhom x’ighidu dejjem qaluh bla habi lil xulxin u mhux marru jxandruh fost il-barranin.

Dawk ta’ qabilna kellhom hafna problemi u kwistjonijiet imma dejjem ittrattawhom fil-laqqhat tal-“Għaqda” u ladarba jaqbd u “policy” hadd minnhom ma kien ighadditu minn rasu li jmur jisparla kontra tagħha, għax il-ħsieb tagħhom kien dejjem li jmexxu l quddiem l-ilsien Malti u qatt ma hallew ruħhom jin-trikbu mill-egoizmu jew mir-regħba. L-ebda wieħed minnhom xi darba ħolom li jmur jikteb kontra r-rivista tal-“Għaqda” f’gurnal barrani, u kull meta kien ikollhom x’ighidu dwar il-“policy”, kienu b’wieċhom minn quddiem ighiduha lill-mexxejja tal-“Għaqda” jew igibuha fis-seduti tagħha.

B’din il-manjiera l-Membri tal-“Għaqda” dejjem harsuha minn xi firda għax bhala nies għaqlin setgħu jagħrfu li x-xiżma mhux biss therri u ddgħajjed iżda tegred u ttemm.

Għalhekk il-mexxejja u l-imsejbin tal-“Għaqda” dejjem ħabirku biex ikunu annuna għax jafu li n-nuqqas ta’ ftehim, u fuq kollox l-egoizmu, ikunu l-irvina ta’ din il-gemgħa ta’ nies galantomi li jagħmlu għieh mhux biss l-ilsien Malti, iżda lill-pajjiż. Nimxu mela fit-triq li fethulna dawk ta’ qabilna, triq ta’ rgulija, ta’ ftehim u ta’ għaqda li twassalna għall-ideal tagħna.

MILIED MALTI

Ta’ CHARLES COLEIRO

4 Ersaq Milied qaddis fuq Malta tagħna,
Bil-ferħ u l-hena li wellidt fl-istalla;
Ibdel il-mard u l-hemm f’uċuh ferhana
U ixhet fuq dil-Gżira l-barka t’Alla.

Erga’, Bambin Ġesù, sib il-maxtura
F’kull dar li għandna u xxerred fuqha l-milja
Tal-grazzji li tehtieg, fil-qlub mistura
Ta’ l-imnikktin, fl-ulied ta’ kull familja.

Ejja bhal dari mdawwar bil-gulbiena,
Bil-kant taċ-ċekjkna, il-priedki sbieh ta’ tifel,
Bil-kaghak tal-għasel u l-lejliet fiddiena
Ta’ qamar jidhak, u presepu jixgħel.

Nibqghu, Maltin, nifirhu bil-Bambin,
Niċċdu d-drawwiet keshin tal-barranin.

BLA BENNA, BLA ĠMIEL...*Ta' PAWLU AQUILINA*

Ghanqud sabiħ, ineffaħ
 U jhammar wiċċu shiħ:
 Laring ta' Malta; bnina
 il-ħlewwa ta' ġo fiħ!

Ġhaddejt tmintax-il waħda
 Marsusa ma' xulxin,
 Bil-weraq minsuġ fihom,
 Bil-qtar tan-nida fin.

Biss waħda, f'nofs il-bqija,
 Mixruba, kollha dud,
 Bħal borra rġabet, bjadet
 U hassret ġmiel l-ghanqud!

U sefġhet dik ħlewwitha
 Fi qrusa kollha mrrar;
 U ġmielha heba wiċċu:
 M'ghadux sabiħ jihmar.

U t-tnejn li kienu magħha
 Jinħabbu mit-twelid,
 Sfaw bħalha: morda, imħassra;
 Maż-żmien, bil-ftit il-ftit.

U waħda wara l-oħra
 L-ghanqud sabiħ intemm!
 Sar kollu dud u qrusa,
 Minn benna hamra demm!

* * *

Ġhadni narah jiżzeffen
 Mal-ferġa tqila biħ:
 Ghanqud laring ta' Malta,
 Mill-aħmar, mis-sabiħ!

U fil-ħurrieq ta' taħtu,
 Mifquġ u kollu dud,
 Rajtu jintemm, imħassar
 U mdewwed il-ghanqud!

KARMENU VASSALLO —

POETA U FILOSFU

Ta' A.Z.

JEKK hawn poeta Malti li kanta l-bniedem fil-ġlieda tiegħu favur Alla jew kontra Alla, fit-taqbida mad-dinja kontra jew favur ix-xitan, dan hu Karmenu Vassallo. Tassew li Dun Karmuriena qalb il-bniedem miftuha għall-grazzja divina għaliex imseddaq mill-Emmna tiegħu, u wissieh bosta drabi biex ma jitbegħidx minnha; hu minnu wkoll li l-Professor Cuschieri fetaħ qalbu mnikkta mill-ghomma tal-hajja sabiex is-Sultana tal-Grazzi jkollha hniena minnu u thennih mill-ġdid billi tharsu taht il-mant Tagħha; iżda hadd hliet Vassallo (barra forsi xi ftit Gużè Aquilina li fis-salmi jieħu l-istess spont) ma ressaq quddiemna l-bniedem minni bih innifsu, u mxewwex kontra Alla li halqu, jerfa' rasu u jgħajjat, imqar għal waqt wieħed biss, **JIEN U HADD HLIETI**. Iżda dan il-bniedem, għalkemm fil-beraħ jicħad lil Alla, fil-moħbi ta' qalbu ma jwettaqx kelmtu, u aghma fi kburitu jibda jhaqqaqha u jrid ikun jaf għaliex fil-pjan ma tnis-silx qabel ma Adam u Eva dinbu hekk li kien jibqa' jghix hieni fuq wiçè l-art. Iżda l-istess dawl ta' l-intellett malajr iġieghlu jsaqsi lilu nnifsu kienx ikun sar il-ħaqq kieku ma kenitx saret il-prova — prova li saħansitra l-aṅġli ġarrbu! U bi twegiba l-bniedem imil quddiem il-majjistà divina t'Alla l-Missier li halaq is-Sema u l-art u kull ma fihom; jitkexkex meta jifhem kif il-hniena t'Alla l-Iben wasslitu sal-mewt tas-salib sabiex jifdina mill-jasar tad-dnub; u jissahħaħ bil-qlubija għall-ġlieda kontra s-setgħa tad-dlamijiet meta l-lehma li tfur mill-imħabba t'Alla, Ruħ il-Qodos, iddawwallu moħħu u timlieh bil-herqa qawwiya li twasslu biex jicħad id-dinja halli fl-aħħar joħroġ rebbieħ fuq il-mewt u jin-ghaqad għal dejjem ma' Sidu fis-saltna tal-Ġenna.

Għaliex Karmenu Vassallo jara l-kruha tal-hajja, jifhem u jhoss il-ġlieda bla ma taqta' bejn it-Tajjeb u l-Hazin, juri għommtu u jibda biex jaqta' qalbu, libbsuh l-isem ta' pessimista, xebbhuh lil Giacomo Leopardi. Mhux ser niçhdu li forsi Vassallo wkoll xorob mill-istess nixxiegha li fiha bell il-Leopardi u poeti oħra Taljani bħalma l-Parini u l-Foscolo, imma l-poezija vassalljana għandha minn, u kultant donnha tidwi xi ftit, dik ta' Francis Thompson, (li fil-famuża ode "THE HOUND OF HEAVEN"

ġfakkrek fid-“DIO-AMORE” ta’ Silvio Pellico u li kien jammira haġna l-poeti Kattoliċi Inġliżi Crashaw u Herbert), kif ukoll minn dik ta’ Gerard Manley Hopkins, il-Ġiżwita. Naħsbu li nkunu rsaqna aktar lejn qrib is-sewwa jekk ngħidu li l-problema hi komuni għal kull wieħed minn dawn il-poeti — min iħares lejha minn naħa, min minn oħra; min jaraha fid-dawl tal-fidi u jibqa’ jittama, min le u jsir *pessimista**.

Min hu dak il-bniedem li xi darba jew oħra matul haġtu (u forsi aktar minn darba waħda biss tul għomru!) meta ra ma’ wiċċu xi għawġ kbir li minnu ma kienx jaf kif ser johroġ jew meta mewġa wara oħra ta’ tweġhir kien iħossha qed tobormu u ser tkarkru magħha, jonkella meta sab ruħu jterter fil-bard tal-faqar u fil-għaqs tal-ġuħ ma wasalx biex jibda jaqta’ jiesu u jitlef kull tama jonkella nfexx f’bikja li ssaffi l-qalb u tnissel il-faraġ? Din nistgħu ngħidu li hi l-istorja ta’ l-umanità u li haġd ma jaħrabha, saħansitra dawk li fid-dieher haġjithom hi għanja waħda ta’ hena u ferħ.

Iżda Vassallo hu aqwa minn bniedem; hu wkoll poeta. Fi żmien il-gwaj in-nies jew tidhol fiha nfisha u tilbes libsa ta’ satar biex ma turix fiex tinsab, jonkella tisfoga f’biki u għajet, korla jew theddid li haġna drabi ma jwasslu mkien; hawn ukoll min jingħi u jistabar. Mhux hekk il-poeta: hu jiġbor ġo fih, jithasseb, jhewden, itella’ u jniżżel u fl-aħħarnett, meta qalbu tkun ser tinqasam johroġ ibaqbaq fil-għanja tiegħu dak kollu li jkun dam żmien mistur f’dik il-qalb miġruħa u mdemma. U din l-għanja tista’ tkun kollha hlewwa jew qalila bil-għadab; imma

* NOTA: Billi xi wħud minn dawn il-poeti Inġliżi mhumiex magħrufa haġna, forsi ma jkunx għal kollox barra minn loku li wieħed jagħti xempju qasir tal-għana tagħhom.

CHRIST CRUCIFIED — RICHARD CRASHAW

The restless feet now cannot go
For us and our eternal good,
As they were wont. What though
They swim, alas! In their own flood?

Thy hands to give Thou canst not lift,
Yet will Thy hand still giving be;
It gives, but O, itself's the gift!
It gives tho' bound, tho' bound 'tis free!

billi dak li għidna għal fuq żmien il-ghawg, għall-poeta jghodd ukoll għal dawk il-waqtiet rari ta' ferh u hena, xi drabi l-ghana jkun imzejjen bis-sabar tat-tama, bil-qawwa tar-rebh, bil-gmiel tal-hena.

Minn ghalina, Karmenu Vassallo mhux pessimista, izda poeta-filosfu tal-verizmu (li jinghażel mir-realizmu ta' Balzac u Flaubert jew min-naturalizmu ta' Lucretius, Diderot, Goethe, l-aħwa Goucourt u Zola), metafisicista tal-esistenzjalizmu kristjan, b'eku (diriku) ta' Catullus aktar milli ta' Sartre. Għax fuq kollox Vassallo hu nistrani. Hu jhoss u jgħix il-ghieda qalila li thabbat il-hajja tagħna; il-gibda għall-ħażen li tghaxxina u tmewtilna hajjitna; is-sejha għat-tajeb ta' l-anglu li jħarisna. Qud-diem ghajnejh jidhru ċar il-pjagi ta' l-umanità—l-aktar tas-soċjetà maltija: il-qerq, il-wieċ b'iehor, is-serq, il-frugħa, il-kobrija, iż-żina li minnhom kien mirfus għax fqir, għax mhux hajjen, għax ma jghidx haġa u jagħmel oħra, għax ma jridx dak li mhux tiegħu. U dan it-tiżjin li bih jiddandan il-bniedem modern hu jixli quddiem it-tron ta' Kristu Feddej u jħrax, ikasbar li dawk li biex jilhqu jagħmlu sellum minn dawn d-dnubiet li jmarrdu l-bniedem.

LOVE — GEORGE HERBERT

Love bade me welcome; yet my soul drew back,
Guilty of dust and sin.
But quick — eyed Love, observing me grew slack
From my first entrance in,
Drew nearer to me, sweetly questioning
If I lack'd anything.

'A guest', I answer'd, 'worthy to be here:'
Love said, 'You shall be he'.
'I, the unkind, ungrateful? Ah, my dear,
I cannot look on Thee'.
Love took my hand and smiling did reply,
'Who made the eyes but I?'

'Truth, Lord; but I have marr'd them: let my shame
Go where it doth deserve'.
'And know you not', says Love, 'Who bore the blame?'
'My dear, then I will serve'.
'You must sit down', says Love, 'and taste my meat'.
So I did sit and eat.

Forsi għalhekk Vassallo jista' jitqies mill-iskola ta' Graham Greene u Francois Maurice għalkemm x'aktarx ma kienx influwenzat mill-kitba tagħhom, imma kien bħalhom ukoll—l-istess bħal oħrajn li diġà semmejna qabel—imqanqal mill-istess hsebjiet dwar il-ħajja tal-bniedem. Imma Vassallo hu poeta u mhux romanzier; u billi tassew poeta hu universali u jifkellew f'isem l-umanità, għall-bnedmin kollha li kull wieħed minnhom, min ftit aktar, min ftit inqas, iħoss bħalu, u bħalu jwieġeb għall-ġib-diet ta' moħħu u ta' ġismu.

Poeti oħra forsi jarawhom ukoll dawn il-ġerħat koroh, iżda jdawru wiċċhom u jittixxu l-bqija li jekk ma jhennix iżda ma jreghixx; jonkella jahirbu bogħod u jmorru jittajru f'dinja oħra maħluqa mill-fantażija romantika fejn kolloxx ilellex, kolloxx ifew-waħ; fejn l-ikreh isir sabiħ, il-ħażin tajjeb... u l-bniedem ighix hieni. Vassallo mhux hekk.

Meta jsofri jirribella, jerfa' leħnu u jsaqsi lil Alla għaliex qed jagħmillu hekk: għaliex il-ħajjen igawdi l-glorja, għaliex il-brik-kun, il-falz, il-ġakbin jirbaħ u jsaltan, għaliex il-ġhani jithalla jwebbes qalbu u ż-żgħir jipprova joghla aktar mill-kbir. U jkun ser jishet il-ħajja, jiċhadha. Imma ħarsa madwaru timmutah u d-dawl tal-Emmna tiegħu jurih kemm mhu xejn; hu jitriegħex minnu nnifsu u jmil wiċċu ma' l-art filwaqt li karba mill-qalb tisfa' f'għajta lill-Mulej, f'talba sogħbiena, biex lil dak id-dudu, li azzarda jerfa' għajnejh 'il fuq, jaħfirlu għax niedem.

Hu d-dawl, qawwi daqs l-akbar dija, li johrog mill-pjagi ta' l-Imsallab li jfissirlu l-għaliex tat-tbatija fuq l-art: għax l-Imsallab bata u miet u hareġ rebbieħ fuq il-mewt u fuq Satana; għax il-bniedem biex jirbaħ tassew irid jimxi wara l-Feddej u

SONNET — GERARD MANLEY HOPKINS

Thou art just, Lord, if I contend
 With thee: but, Sir, so what I plead is just.
 Why do sinners' ways prosper? and why must
 Disappointment all I endeavour end?
 Wert thou my enemy, O thou my friend,
 How wouldst thou worse, I wonder than thou dost
 Defeat, thwart me? Oh, the sots and thralls of lust
 Do in spare hours more thrive than I that spend,
 Sir, like upon thy cause. See, banks and brakes
 Now, leaved how thick! laced they are again
 With fretty chervil, look, and fresh wind shakes
 Them; birds build — but not I build; no but strain,
 Time's eunuch, and not breed one work that wakes.
 Mine, O thou lord of life, send my roots rain.

bħalu jkun kiebi, bħalu jgarrab il-qerq, bħalu jitriegħhex u jistħi qabel ma jgawdi l-vera glorja.

Imma għalkemm fl-essenza tiegħu l-poeta Vassallo hu esistenzjalista, hemm sensiela ta' kwadri misterjużi li qatt mhuma 'l bogħod minn moħħu : hu jiftakar kemm Kristu ħabb lil Malta u Ommu kemm wennisħa ; kif huma amru lill-mewġ li jaħsel ixtajta maltija mhux le li jgħattiha, iżda li joħdilha lil Pawlu biex iwasslilha l-aħbar it-tajba, li jdewwilha l-ġerħat, li jifdiha mill-jasar. U mill-imghoddi tagħna Vassallo jagħraf x'għandu jgħid lil ħutu Maltin, kif għandu jwissihom għall-ġid tagħhom billi jħajjarhom iwegħħu l-qaddisin patrni tagħhom u jisimgħu mill-ministri t'Alla.

Il-motiv tal-ħajja poetika ta' Vassallo baqa' qatt ma nbidel għal kollox, iżda biż-żmien il-ħsieb sar aktar profund u nfires sat-trufijiet tat-taħbila li hi l-ħajja tagħna, anzi daħal fl-irkejjen l-aktar imwarrba u mudlama u xi drabi daqsxejn maħmuġa meta ma jintnux ukoll—kuntrast stridenti man-naħiet l-oħra, sbieħ, nielsa u mfewħa mis-safa ta' l-indafa. U Vassallo, ta' bniedem sinċier mhux biss magħna, imma qabel kollox miegħu nnifsu, ma stmerrx ikanta l-ħajja kif jaraha hu—kollha kontrasti ; fuq kollox hu jressaq quddiemna t-tqanqiliet tiegħu mlibbsa kliem li jixir-qilhom minsuġa f'versi u strofi ta' bosta għamliet li jtuna metru meqjus u mfassal bil-għaqal ħalli jimxu tajjeb mar-ritmu tal-ħsieb, hekk li nifħmu ħsus qalbu aktar milli naraw ċar wiċċna f'mera għax ix-xellug jidħer dejjem xellug u qatt lemin. Biex ikun jista' jagħmel dan, Vassallo ħaddem ilsienna b'dehen kbir u ħareġ minnu suriet poetiċi ġodda u ħoloq ritmu ftit u xejn ġdid għalina—aħrax u iebes, jeħei u jaqbeż, jitkaxkar u jitgħawweg fil-mixja tiegħu dejjem quddemija, imma mhux nieqes mill-ħlewwa, ħlewwa misterjuża—kif inħi, forsi d-daqqa tal-ħajja maltija tal-lum. Tgħid għalhekk jogħġobna daqshekk ?

Minkejja l-pregħi kollħa li semmejna, kieku l-poezija vassalljana ma kenitx fl-istess ħin ukoll soġġettiva (ta' sikwit il-poeta jaqa' fuq dak li għadda minn għalih matul ħajtu) ; għanja bis-sbuħija tan-nota lirika hekk li tressaq lejn l-uman u taħji bis-sħana wtieqa tal-Fidi l-ħsieb biered teoloġiku filwaqt li tlibbes il-ġwienah lil-logika kiesħa u ċassa ; u fuq kollox imżewġa b'minjaturi delikati ħ l-awtur jpingi b'daqqiet ħief imma mlewnin, il-valur estetiku tagħħa kien jonqos qatigh għaliex forsi kienet tkun ħarxa żzejjed u flok ma tniessel fina l-indiema, sabieħ

imhaffa mit-toqol ta' htijietna u safjin mill-gdid bhall-bniedem qabel l-ewwel waqgha, inkunu nistghu nsehbuha f'titjira eterea, kienet thallina fuq dina l-art kiefra mohhna mberghen bit-tahwid u gisimna mxekkel mit-tweghir tal-hajja.

KRISTINA

Ta' ĠUZI ABELA

Kont ckejkna meta kont tiġi tkellimni
 jiena u naghzaq fil-ġnien, fis-Seminarju,
 liebes qalziet tax-xogħol u qmis imkemmxa,
 f'rasi kappell qadim.

Kont tistaqsini meta nizra' l-ġizi,
 u kemm idumu sakemm jikbru u jifthu,
 u kont iġġagħalni nwiegħdek tidhol tagħzel
 bukkett sabih ifuh.

Imm'issa kbirt u twalt u timxi dritta,
 lanqas issellem, u kultant iddawwar
 harstek band'ohra, u ġo wiċċek nilmah
 shaba ta' hsebijiet.

Donnok tibza' titnikker hawn tkellimni.
 Donni jien naf b'xi haġa u nidher ikrah.
 Donni lest biex inċanfrek. Donnok hatja,
 hatja mingħajr ma trid,

U għadni naghzaq b'dawn il-hwejjeġ qodma,
 U z'dedet l-ghabra fil-kappell ta' dari,
 u l-fjuri kibru u nixfu u miż-żerriegħa
 rawwimt hmiemel oħrajn.

Kultant iġġaddi xi hadd u jgħidli 'sahħa',
 kultant ma jgħaddi hadd hlief xi zewġ friefet...
 Imma Kristina ma tghaddix minn hdejja,
 Kristina għalija mietet.

Kristina, la tghaddix minn din it-trejqa,
 u la tiqafx tkellimni. Int issa kbira.
 Imma jien għadni zġhir, zaġġuġħ għal dejjem.
Għalhekk se nsir qassis.

JUM L-AHHAR HAQQ

Ta' DUN FRANS CAMILLERI

Tal-biża', tat-twerwir u qilla kbira
 ikun il-jum tal-haqq. Mifxul u mrieghed,
 min ghasar demm il-fqir tħammru t-tifikira
 u s-saħta f'dak il-ghajb ma' ismu mqieghed.

Jum tat-tkexkix għal min għamel ilsira
 ta' ġismu lil mart għajru, għal min wiegħed
 ġenna ta' l-art u dahak b'tiffa fqira
 li halla tul is-snin tibki u titniehed.

Ifeġġ il-jum ta' rebħ għal min bla htija
 xeħtuh il-habs, qerduh, littmu 'l uliedu,
 għal min, għax ħabb lill-fqir, bata l-moħqrija.

Dinja miħhuta, għad jaasal il-jum tiegħek
 u thallas talli fnejt l-eroj li riedu
 jikxfu wiċċek qarrieq u ssieltu miegħek!

ID-DAR

Ta' DUN FRANS CAMILLERI

Sejta ta' mħabba fejn il-qlub ferħana
 jgħixu fis-sliem, henjin fix-xemx tal-ħajja,
 int taf il-ħlewwa, il-ferħ u l-mewġ tal-ghana
 li jfawwar f'dawk il-qlub; u taf il-ġrajja

ta' dmugh u ghaks meta l-ulied kotrana
 jingabru madwar mejda, hekk bħal qtajja'
 għasufar zghar li, imsejkna, il-frak tagħna
 jixxennqu u ma jsibuhx fl-egħlieqi u l-plajja.

Hemm f'qalbek moħbijin fl-ikbar misterju
 il-ħajja u l-mewt. Int tifraħ fi twelidna
 u tibki t-tluq qalil għaċ-ċimiterju.

Int tilqa' wlied l-ulied minn żmien għal żmien...
 u waqt li nħallu fik ħajjitna u ġidna,
 tilmah dil-bidla, siekta... bla waqfen.

BLACKIE

Ta' A. CREMONA

(Jaqbad man-Numru ta' qabel mill-pagna 91)

WARA xi siegħa u nofs, b'qalbhom ittaqtaq bil-biza' li jil-taqghu ma' xi xkiel ta' attakk mill-ajru għalgharrieda, sabu ruħhom fid-dar iċ-ċkejna ta' l-Imdina.

Blackie, malli sab ruħu meħlus minn dak l-għeluq ta' ġewwa ċ-ċurniena, bla ma jaf kif u l-għala, beda jdur 'l hawn u 'l hinn ifttex b'għajnejh u bin-naska l-irkejjen ta' dari; ħarstu jdawwarha 'l hawn u 'l hinn: lejn il-ħitan, is-saqaf, u l-iktar lejn il-fetħa ta' l-isprall tal-kantina l-ġdida. Għalkemm xamm ir-riħa ta' l-ikel, bħalma kien ixomm fid-dar fejn kien trabba, beda jintebah li kienu ġibuh taħt saqaf iehor. Hu xejn ma fettex, bħal dari, li jmur jitmelles ma' riġlejn Delina jew Rożina, jew imur f'hoġorhom, jew imur jitrekken għas-šhana tal-kuċiniera. Hsiebu kien band'oħra, ifttex xi tieqa għal barra. Għalxejn dawk iż-żewġt ibniet kienu jerfghuh f'hoġorhom u jziegħlu bih: għalih kienu donnhom nies barranin, moħħu biex jizloq minn taħt idejhom u jxammam 'l hawn u 'l hinn, iwaqqaf widnejh għal kull hoss li jisma' u jingħi.

“Dak il-qattus moħħu barra. Ara, Delina, li ma jaħrablekx. għax jekk joħroġ ma nsibuhx iżjed”, dlonk qabżet tgħid l-omm meta rat lil Delina terħi minn idejha l-qattus, u dan ħabat sa jitla' t-taraġ tal-kantina.

Delina u Rożina ftieħmu, għalhekk, li jagħlqu l-qattus taħt it-taraġ tal-kantina sakemm jidra, qalu huma. Izda wara li xeh-tuh hemmhekk, il-qattus beda jingħi u jħarbex il-bieb b'saqajh, u kellhom joħroġuh. Tellgħuh fil-kmamar ta' fuq, fuq is-sodda, imma l-qattus ma kellu sabar joqgħod imkien: tellgħuh fuq il-bejt—dejjem f'idejn Delina u Rożina. Minn dak il-għoli, Blackie tafa' l-ħarsa tiegħu lejn dik il-medda raba' kollha ħdura u għorof, għoljiet u bini ta' rħula, u fil-bogħod 'il bogħod, bini ta' bliet u kampnari jmissu mas-sema li kien beda jintefa u jinheba fiċ-ċpar irmiedi ta' fil-għaxija meta x-xemx kienet qiegħda tgħib ftit ftit min-naħa ta' l-Imtarfa. Il-ħarsa tal-qattus b'dawk l-għajnejh ileqqu u jibru kienu jagħtuk x'taħseb li kien qiegħed ift-tex dik id-dar li issa kienu firduh minnha bix-xewqa kbira li jarga' jithenna bl-irkejjen u bl-inħawi tagħha li qalbu kienet qiegħda tixxennaq għalihom.

Dik il-lejla, Blackie, hekk kif sab ruħu ġewwa kantina b'kamra waħda bi sprall li jagħti għal fuq it-triq u b'rokna taħt it-taraġ li sthajtliha għall-ewwel dik li fiha kien jieħu xi nagħsa, wara li teftef xi ftit ix-xewk ta' xi aringa u xi loqma ħobż mxarrba b'xi tisjir minn ġewwa platt tal-fuħħar, intafa' kobba u heba wiċċu bejn saqajh ta' quddiem u nesa d-dinja ġdida li hekk għalgharrieda sab ruħu fiha. Delina u Rożina, hallewh waħdu bil-ħsieb li jdarruh ftit ftit l-irkejjen ġodda ta' dik id-dar, u telgħu jorqdu ma' ħuthom wara li raw li Blackie kien fl-işbaħ raqda.

* * *

L-ghada kmieni kmieni l-omm qajmet lil Tessie u lil Delina biex imorru jixtru l-fliexken tal-halib. Rożina ċ-ċkejna qamet magħhom ukoll, għax malli beda jbexbex ma kellhiex sabar tibqa' riegda u libset minnufih u niżlet fil-kantina flimkien ma' Delina tittawwal lill-qattus. Sabuh għadu riegged. Telgħu bil-kiss inkiss u flimkien ma' oħthom il-kbira telqu b'ġirja waħda għal fuq is-Saqqajja biex jixtru l-fliexken tal-halib. Kif reġgħu lura sabu l-bieb ta' barra nofsu miftuħ, niżlu fil-kantina u jsibu 'l ommhom thejji t-tè u tnaddaf il-kċina. Delina u Rożina marru jagħtu daqqa ta' għajn lejn ir-rokna fejn hallew riegged il-qattus. Imma l-qattus ma kienx hemm.

"Mamà! Blackie mhux hawn! Rajtu xejn?" staqsiet minnu-fih Rożina. Hija u Delina bdew ifittxuh f'kull rokna tal-kċina; telgħu fuq, ittawlu taħt is-sodod, fl-irkejjen. Il-qattus ma deher imkien.

"Xi hadd halla l-bieb ta' barra miftuħ, jew intom, jew il-papà huwa u ħiereġ għax-xogħol", qabżet tgħidilhom ommhom wara li niżlu jgħidulha li l-Blackie ma sabuhx.

"Ahna hallejniah riegged taħt it-taraġ f'rokna", qabżet tgħid Delina, "il-bieb ta' barra sibniah miftuħ, imma mhux għal kol-lox, meta ġejna lura".

"Mela ħarab mill-bieb. Issa qajla nsibuh. Min jaf għalfejn irħielha?" wiegbet l-omm.

"Jien ma nafx", reġgħet Delina, "ma nafx li hallejna l-bieb miftuħ x'hin morna nixtru l-halib. Naf li meta rgajna lura il-bieb kien nofsu miftuħ".

"Imxi mmorru nfittxuh", qabżet Tessie, "dak ma satax mar 'il bogħod".

Hekk kif niżel ħuhom fil-kantina għat-tè u sabhom f'dik il-bixla, habat ifttx il-qattus mad-dar kollha.

“Fittxejnien kullimkien”, qaltu Tessie. “Hawnhekk mhux. Immorru nfittxuh barra, forsi nsibuh il-foss jew fuq is-swar” U l-aħwa kollha telqu għall-kaċċa ta’ Blackie.

Iżda fittex minn hawn u fittex minn hemm, la fuq is-swar, la fil-foss, la fit-triqat ta’ l-inħawi, la fix-xelter ta’ ġewwa l-mina, la fil-ġnien ta’ fuq is-Saqqajja, imkien ma deher dan l-imbieriek ta’ qattus. U qalbhom maqtugħa, l-erbat aħwa reġġhu lejn id-dar b’nifishom maqtugħ, rashom imġhaddsa u bla ebda ħajra li jduqu t-tè li ommhom ferrgħatilhomm malli waslu.

“La darba sab it-triq ta’ barra, lil Blackie issa qajla tarawh b’għajnejkom iżjed. Li konna għadna fid-dar l-oħra dlonk kontu tarawh jarga’ jiġi mument jew ieħor. Il-bieb ta’ din id-dar ma jafu b’xejn... u ma nafx x’jrid ikun biex issa jinsab”, qaltilhomm ommhom.

“Imma aħna nerġġhu mmorru nfittxuh u fl-aħħar nsibuh”. qabżet Delina. Bil-kemm kellhom sabar itemmu l-kikkra t-è li kellhom quddiemhom, li Delina u Rożina ma reġġhux ħarġu l-barra biex imorru jagħtu daqqa ta’ għajn oħra fl-inħawi u fit-triqat ta’ dik il-ħàra. Iżda, wara nofs ta’ nhar shiħ ta’ tfittxija Rożina u Delina ġew lura lejn id-dar qalbhomm sewda l-għaliex lil Blackie ma sabuhx.

* * *

Għadda xabar u Blackie ma nstabx. L-omm, wara xi xali-rejn minn l-aħħar mawra tagħha fid-dar li kellhom fit-trufijiet ta’ Bormla fl-inħawi tal-Hawli, xtaqet targa’ tmur tagħti titwila lil dik id-dar u tiehu xi għata tas-sodod għax kienet riesqa x-xitwa. L-ewwel jum li dehrilha li tista’ tiċċaqlaq, f’hemda ta’ l-ajru, li kien ilu xi jumejn ma jiġi miksur mill-ħsejjes ta’ l-ajruplani tal-ghadu, hekk kif ħareġ żewġha għax-xogħol, telqet ma’ wliedha kollha lejn darha f’Tal-Hawli.

Hekk kif waslu qalghu xi għata u xi hwejjeġ oħra, gabruhom fi tliet sarar biex wara nofs in-nhar iġorruhom magħhom lejn id-dar ta’ l-Imdina. Rożina u Delina flimkien ma’ Tessie marru għand Lienì tar-razzett biex ibaxxruha bit-telfa ta’ Blackie. Dik, malli rathom, ħabtet tistaqsihom x’kien li reġġhu ġew lejn il-Hawli mill-Imdina, iżda dawk qatgħulha l-ewwel kelma li ħarġet minn fommha u tawha l-bxara illi l-qattus, wara li kienu haduh magħhom, ħarbilhom u ma deherx iżjed.

“Kieku taf kemm għalejna għal Blackie” qaltilha Rożina bid-dmugħ f’għajnejha.

“Imma l-qattus l-Iswed tagħkom għadu hawn. Kif inhi din li intom kontu ħadtuh l-Imdina magħkom u reġa’ ġie waħdu hawnhekk?” qabżet tghidilhom Lieni.

“Blackie qieghed hawn?” staqsiet b’ghajnejha mberrqin Delina. “Tassew?”

“Iva, binti”, wiegbet Lieni.

“Mhux xi qattus ieħor?”, staqsietha Tessie.

“Le, le, uliedi; dak li jiġi ta’ kuljum għandi hawnhekk huwa l-qattus tagħkom, u jien, biex nghidilkom, naf li forsi qieghed barra minn daru, u dejjem bil-ħsieb li hallejtuh warajkom, kont qieghda nitimghu mal-qattus tieghi”, kompliet tghidilhom Lieni.

“Konna ġejna għalih u ħadnieh magħna, imma, jaħasra, ħarbilna”, qabżet tghidilha Rożina, “ħarbilna”.

“Ilek li rajtu?”, staqsiet Delina.

“Dalghodu stess”, wiegbet Lieni.

“Issa x’hin jiġi?” staqsiet Tessie.

“Min jaf. M’għandux hin. Ġie li jdum jumejn ma jidher”, issuktat tghidilhom Lieni.

“Imxu immorru ngħidu lill-mamà... forsi narawh u nerrġghu niġbruh”, qabżet tghid minnufih Delina.

U telqu jiġru jgħidu ‘l ommhom.

* * *

“Mamà, mamà, il-Blackie qieghed hawn”, infexxet tghajjat Rożina, u warajha hutha wkoll malli waslu d-dar.

L-omm kienet fil-bieb tistenniehom ma’ huhom Fredu biex tghidilhom ukoll li hija u huhom lemhu lil Blackie jaqbez il-ħitan tal-għalqa ta’ hdejhom.

“Rajtu, mà? Imma ‘l Blackie tassew dak li rajt?”, staqsiet Delina.

“‘Il Blackie kollu kemm hu. Jien ma ridtx nemmen ‘l ghajnejja, kif Blackie kellu l-ħila, mill-Imdina hekk ‘il bogħod, isib it-triq u jasal hawnhekk”, infexxet tghid l-omm. “Irsaqt lejha, sejjatlu, ħabat riesaq, waqaf iħares lejja, imma meta mort biex naqbd, donnu tgerrex minni, u telaq jiġri qalb is-siġar, kultant jieqaf iħares lura, sakemm għab għal kollox u ma rajtux iżjed”.

“Dak żgur baża’ li nerrġghu neħduh”, qabżet tghid Delina.

“Ara x’nagħmlu mà”, qabeż ighid Fredu, it-tifel, “immorru ngħidu lil Lieni tiġborhulna u żzommu għandha marbut sakemm nerrġghu niġu ġimgha oħra u nerrġghu neħduh magħna”.

“Iva, iva, hekk naghmlu mà”, qabzet tgħid Tessie.

Qabel ma telqu għall-Imdina bis-sarar tal-ghata u hwejjeg oħra, għaddew għand Lieni u talbuha tiġbrilhom lil Blackie sakemm il-gimgha ta' wara jerġġhu jaslu wasla u jehduh minn għandha.

“Jalla jirnexxili naqbd u nżommulkom, għax milli jidher il-qattus sar jitgerrex mix-xejn; jiġi jiekol bis-serqa; malli jħosok riesaq lejħ jitlaq jiġri daqs vleggà”, qaltilhom Lieni.

“Aghmlilna mill-aħjar u nkunu nafuhulek”, qaltilha s-sinjura Ġuża, omm it-tfal.

“Taħseb xejn, sinjura”, wiegbet bil-ħlewwa kollha Lieni, “jalla s-Sema jieqaf magħna u jżommna haġġin sa dak in-nhar. Ahna hawnhekk qalbna dejjem ittaqtaq. Mhux ħlief intellgħu u nnizzlu jekk inwarrbux minn hawn u nitilqu lejn Haż-Zabbar hdejn it-tfal. Imma dawn l-erba' bhejjem u tjur li għandna rabtuna rabta magħhom li minnha ma nistgħux ninħallu bilgri”

“Is-Sema jieqaf magħkom Lien, u ma' kulhadd. Saħħa”, wiegbet is-sinjura Ġuża hija u sa titlaq ma' wliedha.

“Saħħa, sinjura, saħħa, uliedi. Il-Bambin iżommkom qawwijn u shaħ, u hallu min jarakom”. U b'dawn il-kliem, filwaqt li baqgħet issellmilhom b'idejha, sakemm l-oħrajn kisru l-kantuniera, dahlet ġewwa għax Majsji tagħha kien wasal mill-għalqa bl-erba' nagħġiet biex jisqibom u jdaħħalhom fil-maqjel.

* * *

Il-gimgha ta' wara l-ajru beda jissahħab bi qtajja' ta' ajruplani ġejjin u sejrjn, jistħarrġu lejn l-erbat irjieħ id-dehra tal-ghadu li mill-bogħod 'il bogħol hassewh riesaq lejn il-gzejjer.

It-tfaqqiġ ta' sparrar fl-ajru, il-ħoss ta' xi bomba 'l hawn u 'l hinn taw minnufih l-aħbar ta' xi attacki. Dlonk instemgħu l-agħjat tas-sireni, u n-nies harġet tiġri minn kullimkien għall-kenn ta' taħt l-art. Kienu granet ta' attacki ħorox, wiehed wara l-iehor, nhar u lejl.

Fl-irhula tan-naħa tal-punent tal-gzira u l-Imdina waslet l-aħbar ta' qirda kbira fl-inħawi tat-tarzna, l-Isla, Bormla u l-Birgu, u n-nies ta' dawk l-inħawi li kienu marru jgħammru f'postijiet oħra 'l bogħod, kienu fuq ix-xwiek biex malli jehdew dawk it-taqbidiet ta' l-ajru jmorru jtkixxfu jekk f'darhom ġratx xi ħsara jew jekk darhom għadhiex fuq saqajha.

Il-missier u l-omm ta' Delina u Rożina, is-Sur Felic u s-sinjura Ġuża, kienu wkoll jistennew il-waqt li bl-inqas biża' u taqtiq ta' qalb ikunu jistgħu jmorru jittawlu lil darhom, għal-

kemm hemmhekk ma kinux hallew hliet xi erba' injamiet ta' mobbli qodma. Hekk malli raw l-ajru jissaffa għal kollox u raġa' waqa' s-skiet, telqu minn filghodu kmieni lejn id-dar tagħhom tat-trufijiet tal-Hawli. Magħhom hađu lil Delina u lil Rożina li kellhom mitt sena biex jaraw x'sar mill-maħbub tagħhom Blackie.

Dak in-nhar il-*buses* kienu mimlijin b'kotra ta' nies li bħal dawk xtaqu jmorru jaraw jekk f'darhom grażxi xi ħsara. Xi wħud ma kienu gatt tħarrku minn dawk il-postijiet tal-kenn minn mindu telqu lil darhom malli faqqgħet il-gwerra.

Malli niżlu mill-*bus* li wassalhom sal-bieb tal-Birgu għaġ-ġlu jirbħu t-telgħa ta' fuq Santa Margerita. Xi dar 'l hawn u 'l hinn deħru bi hġieg ta' twieqi mfarrka u xi bibien b'xi injam imtajjar u mfarrak, iżda l-ħsara l-kbira ma kenitx laħqet f'dawk l-inħawi. It-triqat kollha baħħ: ebda hoss ta' mahluq. Barra l-Mina tal-Blat, lejn it-triq li tagħti għal Haż-Zabbar ukoll baħħ. Tistħajlek miexi fuq l-art tal-mejtin. Ix-xatba tar-razzett ta' Lien i magħluqa. Ebda hoss. Minn xi ħitan imwaqqgħa tal-ġhalqa kont tista' tara l-ghorof, li biċċiet minnhom kellhom ukoll xi ġnub imwaqqgħa. Fil-mandra u fil-bitha u fl-ġhelieqi ebda ħjiel ta' nies jew animal. Dak il-ħin kien għaddej raġel ma' mara lejn il-Bieb ta' Hompesch. Is-sinjura Ġuża staqsiet-hom: "Tafu xejn jekk in-nies ta' dan ir-razzett għadhomax hawn?"

"Le, m'għadhomx hawn", wegħbitha l-mara, "dawk telqu l-ġimġha l-oħra bil-bhejjem b'kollox. Għandhom uliedhom Haż-Zabbar.

"Sahħa u grazzi", wegħbitha s-sinjura Ġuża. "Imxu imorru, hawn m'għandniex għalfejn noqogħdu nitnikkru", issuktat tgħid lil żewġha u 'l uliedha.

Iżda Delina u Rożina għaddsu rashom u bil-kemm xtaqu jitharrku minn dawk l-inħawi bit-tama li jaraw lil Blackie hie-reg jew diehel f'dak ir-razzett. Il-missier u l-omm u ż-żewġ uliedhom baqqħu mixjin u fl-aħħar għawġu t-triq li wasslithom quddiem darhom.

Id-dehra ta' haġa sewda maġenb il-għatba tad-dar waqqfithom xi pass 'il bogħod. B'ħarsa mibluġħa dawru wiċċhom jistaqsu lil xulxin bla kliem. Fl-aħħar harrku l-pass u waqfu quddiem dik l-haġa sewda li ma kenitx haġ'oħra hliet il-ġisem mejjet ta' Blackie, ġismu mtaqqab minn b'ejjeċ ta' l-azzar tal-bombi. Il-bieb tad-dar deher sfrundat, iżda mhux miftuħ għal

kollox. Il-hajt tal-faċċata tad-dar kien 'l hawn u 'l hinn mtaqqab ukoll minn dik l-istess arma li laqtet lil Blackie fil-waqt li riesaq lejn id-dar li minnha ma ried qatt jnfired.

Delina u Rożina baqqgħu jħarsu lejn dak l-ġisem mejjet jixxuttaw id-dmugh li beda jgelben minn għajnejhom. "Miskin Blackie tagħna kif kellu jtemm hajtu. Fiex kellha twasslu r-rabta li kellu ma' din id-dar fejn twieled u trabba".

U dawn kienu l-ħsibijiet li għaddew minn moħħ is-sinjura Guża, żewġha u ż-żewġ ulied, Delina u Rożina, huma u jħarsu bi ħniena lejn dak il-ġisem mejjet tal-qattus għażiż tagħhom— xhieda ta' wahda mill-ġerħiet tal-gwerra.

DE PROFUNDIS

Ta' WALLACE Ph. GULIA

I

Il-qilla ta' l-imħabba

ma jista' għaliha ħadd —

bħal mewġ tal-baħar misjuqin għax-xtajta
tfarrak lil kulħadd!

U fis-siġħat nexfin tal-jiem sajjija,

fil-ġlata ta' Jannar,

l-erwieħ taż-żgħażaġħ mixteqin jinfethu

imġieghla mill-imrar

ta' xenqa li ma tmutx minn lejl għall-iehor.

Johlom il-moħħ imħawwad it-thewdin,

u tul il-vini jġru t-tqanqiliet

li jkiddu r-ruħ

u l-moħħ u l-qalb itertqu

sakemm tixtieq li jaqbeż fil-għajnejn id-dmugh.

Tibda ż-żifna tal-ġmiel iddur quddiemek

u sabar ma thallix f'ħajtek u jiemek.

Meta l-uragan

tal-passjoni jqalleb il-baħar tad-demmi

u tlangas ix-xita

madwar il-viżjoni tal-moħħ,

inhoss it-terremot

iheżżeż l-art taħt riġlejja,
 u jfarrak il-palazzi
 li bnejt fuq il-holma ta' hajja fis-sew.

Fuqna,

li mxejna fit-toroq bil-lejl
 u tghabbejna bil-ħtija u d-dmugh
 u l-qasma tal-qalb,
 ħniena, ħniena, Mulej,
 mill-ġholi ta' l-oġġla quċċata
 fejn taħkem Sultan
 fin-nir u fid-dawl,
 minn gos-saffi
 matnazza bajdana
 tas-sħab u taċ-ċpar,
 ħniena, ħniena, Mulej!

Ir-rieda qalila li tqum
 kollox tista' jekk trid:
 ħafnet it-trab, ixxejjen,
 issaltan bħal ħadid.

'Mma biex trid,
 kemm trid il-ġiem, rażan u qsim il-qalb;
 sahra kull waqt, kull ħin,
 le taqta', jew tongħos, jew tnin,
 tul il-medda u l-kedda tas-snin.

U jiena għajejt, u għax għajejt intlaqt:
 għamilt u ridt
 dak li hassejt flok li hassejt u għamilt
 li ridt!
 u sibtni mibdul —
 lejl minn nhar, qamar u xemx, twelid u mewt!!
 Ir-ruħ ta' l-irwiefen
 inkarmet ma' ruħi
 u mal-mewġa tal-baħar inbramt,
 fil-fondoq tal-ħalel miksija bir-raqħwa
 li tbaqbaq u tagħli sa tinżel u tnizzel fil-qieġ
 fejn jixgħel il-foffru ħadrani
 u jgħaddi s-serp milwi fl-egħrien.
 Fit-taqbida li twaħħax
 għodost kemm-il darba,

u kemm-il darba qalghetni l-belliegħa,
 sakemm darba hassejt in-nifs jinqata',
 u "kollox" għidt, "kollox intemm!"
 Imma fil-waqt il-mewg lubien issajja
 u s-sema iżraq xiref.
 "Mulej, thallix jiddallam!"

Għalxejn!

reġa' d-dlam, qam ir-riħ, zied il-mewg.
 Thabatt u tajt u tajt u għajejt,
 u rġajt tajt biex inżomm f'wiċċ l-ilma,
 għax ir-rieda kienet qalila fit-taqliba
 daqs kemm fil-bnazzi;
 'mma s-sabar tas-sliem kien nieqes,
 u nieqes il-faraġ tas-sew,
 sakemm ġejt int

Għalik, u għalik biss, u għal hadd iktar,
 tfajla tal-holm,
 jixgħel ix-xar ġo sidri...

II

Ma nafx! aktar, ma nifhimx!
 Kif dan il-ġisem
 li minnu nnifsu jbejjed id-dud,
 għamara tal-virus, tat-tifojde u t-tifu,
 tal-kankru u tal-qżiżijiet
 jista' jkun l-għamara ta' l-Ispirtu s-Santu...

Jew minnu dak li nkiteb,
 li qabel ma dinbu dawk il-ħmir,
 il-mewt ma kenitx,
 u kienu jgħixu l-mijiet tas-snin
 u jaraw it-tielet u r-raba' ġidd,
 waqt li l-bakterja u l-parassit u l-ħniex
 kienu heġin cajl qajl
 minn nisel imtaqqal mid-dnub,
 u iktar bdew jegħlbu lill-bniedem
 li iktar jissahham fid-dnub?

Hu kien dak li hu; b'saħħtu, bla mard,
 bla mittiefes, safi, sultan il-holqien,
 sakemm l-għamara ta' l-Ispirtu s-Santu,
 maħruba mill-Ispirtu s-Santu,
 sawtitu,
 tertqitu,
 beżqitlu,
 ħakmitu
 qalil u twerwer,
 waħdu,
 waħdu,
 waħdu
 minxur bejn sema u art
 biex jaġħmilna l-għamara
 tal-Ispirtu s-Santu!

'Mma fuq rasi jwerden
 l-ajruplan bla skrejjen;
 iġġaddi bil-lejl l-isputnik;
 mixgħulin l-ibliet bin-neon,
 id-dlam jistaħba;
 liebes l-abjad, tas-sikkina,
 mill-egħruq iqaxxar brunġiel il-kankru,
 jaħsad l-infiħ li jeqred;
 u lill-bubuni jwaddab,
 mejtin fil-miżbla.
 Quddiem l-antibijotiċi,
 imgerxa targa' lura l-Mewt imwerwra;
 u kullimkien isaltan ħakkiem il-bniedem.

Inżel fuqi wkoll,
et spiritum rectum
innova in visceribus meis.
 L-intejjen tan-niġġieża saffi
 biex ħafif ngħum ġo l-ilma ġieri jleqq
 ta' dawlek hieni.
 Irfed il-ħarsa; il-ħsieb imgħaxxex arfa'.
 X'jgħodd li l-magna ma taħdimx kif jixraq,
 jekk min isuq
 kien bniewa u jilgħab biha
 u minnha joħroġ, jekk irid,

ohrajn wisq igded
 u jaqduH fi jrid?
 u jaqduH fi jird?
*For thine is the power,
 Thine is the glory!*

1950-1962

LILL-MADONNA TAS-SAHHA

Ta' GIUS. MIFSUD BONNICI

6 O Marija, tjeba, imhabba.
 Xebba u Omm minn t'Alla u tieghi,
 Lilek nitlob fil-hemm, fin-niket
 Biex tfarraġni u tieqaf mieghi.

Meta l-mard ikun jifnini
 Fuq is-sodda tal-uġiġh
 Nghajjat 'l Ismek f'waqt nistejġen,
 Qalbi f'Qalbek biss tistrieħ.

Int tfejjaqli 'l ġismi, 'l ruhi
 Issaffni mit-tniggiż,
 Int timlieni b'tama shiħa
 Tfawwar qalbi b'ferħ qaddis.

F'tul il-mixja ta' dil-hajja
 Titlaqniħ, haddanni miegħek
 Sabiex fl-aħħar wara mewti
 Ingawdik ma' l-Iben tiegħek.

St. Luke's Hospital
 f'Jum il-Kunċizzjoni 1960.

KRONAKA TAL-GHAQDA

IS-SUR KARMENU CARUANA B.A. (Lond.), O.S.J.

Il-Kunsill tal-Ghaqda tal-Kitteba tal-Malti u l-membri kollha taghna ghandhom tassew ghax jifirhu bl-ahbar tas-success li kellu l-maghruf akkademiku taghna, is-Sur Karmenu Caruana B.A. (Lond.), O.S.J., li gie mahtur Direttur ta' "Corpus Christi School" f'Toronto, mid-Dipartiment ta' l-Edukazzjoni ta' Ontario, Kanada.

Is-Sur Caruana kien membru fil-Kunsill tal-Ghaqda taghna fl-1944 u kien ighalliem fil-Kulleġġ ta' San Lwigi, Birkirkara, kif ukoll f'St. Albert College, il-Belt. Kemm shabu t-teachers kif ukoll l-istudenti tieghu kienu jiftahru bis-Sur Caruana bhala bniedem ta' hila kbira, energija u onesta fix-xoghol tieghu ta' edukazzjoni.

Fl-1955 is-Sur Caruana emigra ghall-Kanada u ghallem f'St. John's Intermediate School u f'St. Joseph's School f'Toronto. F'Settembru 1962 beda x-xoghol tieghu bhala Direttur ta' "Corpus Christi School", fejn hemm mieghu 20 teacher u 800 student. Kemm ilu l-Kanada s-Sur Caruana ha interess mili-akbar mhux biss fil-kamp ta' l-edukazzjoni imma wkoll fix-xoghol ta' gid ghall-emigranti Maltin. Huwa ghen kemm felaħ biex jidhlu l-Kanada Maltin li kienu sabu l-bieb maghluq ma' wiċċhom; hadem biex isibilhom ix-xoghol; iħabat biex iġhaqqad mill-gdid 'familji miġruddi; dahhal fl-isptarijiet u fl-istituti xi Maltin li kienu morda jew xjuħ; u wettaq mitt hidma oħra ta' gid li taf bihom biss il-Kummissjoni Emigranti f'Malta li hatritu rappreżentant taghha fil-Kanada sa mill-1956.

Bhala turija ta' gieħ l-Ordni Sovran ta' San Ġwann ta' Ġerusalem (U.S.A.) hatritu wkoll Knight of Grace fl-1959. Imma s-Sur Caruana, għalkemm imħabbat b'ħafna hidmiet, baqa' jsib il-ħin biex juri mħabbtu lejn Malta, lejn il-Maltin hutu u lejn il-Malti. Kemm jista', Karmenu jħobb jinkoraġġixxi t-talent artistiku tal-Maltin tal-Kanada. Huwa jikteb fl-"Malta News" tas-Sur George Bonavia, u fil-perjodiku ta' l-Emigranti Maltin "Lil Hutna", li fih is-Sur Caruana jikteb l-aħbarijiet mill-Kanada, il-Paġna għat-Tfal u l-kolonna "Karmenu Jwieġeb".

Nittamaw li dan l-unur waħdieni li kiseb is-Sur Caruana jżid isahhu fl-imħabba kbira li għandu għall-edukazzjoni u jzommu iktar marbut ma' l-Ilsien Malti.



Is-Sur Karmenu Caruana

REĊENSJONIJET

"LIN-NISRANI, IS-SAGRAMENTI" ta' Mons. Gius. M. Xerri. Empire Press, Floriana — 1962. Paġni 38.

Din hi t-tieni edizzjoni ta' ktieb mehtieg wisq għall-idejn l-Insara Kattoliċi, l-aktar fiż-żmenijiet li għaddejju minnhom meta l-bruda lejn ir-Reliġjon u n-nuqqas ta' tagħlim dwar il-Fidi qegħdin inisslu periklu ta' materjaliżmu kif ukoll atejiżmu fil-hajja.

Il-hajja tal-bniedem tisfa' siewja jew fiergħa skond kemm tkun im-seddqa mis-Sagramenti għax dawn "iqaddsu u jagħmlu Nsara tajbin lill-bnedmin". Imma biex il-bniedem jikseb il-ġid kollu li bih jagħnuh is-Sagramenti, jehtieg il-grazzja tal-Mulej, li kif kiteb l-Awtur, hi "ghoti kollu kemm hu mill-hniena t'Alla".

Min jaqra dan il-ktieb jitgħallem kif ihejji ruħu għall-grazzja t'Alla u bhala konsegwenza jitgħallem ukoll x'ġid jista' jakkwista mis-Sagramenti u s-sedqa li huma jsawru fuqu.

Din il-bičča xogħol hi ta' xejra didattika għax mimlija tagħlim Nisrani u dan it-tagħlim hu mehtieg biex il-bniedem ighix sewwa bhala nisrani u bhala ċittadin. Monsinjur Xerri kiteb dan il-ktieb taht għamla ta' mistoqsija u twegiba, imma l-mistoqsijiet huma maħsubin bhala mezz biex fit-twegibiet ikun hemm dak it-tagħlim u dik l-ispjega utili għall-ġid u għall-profitt tal-qarrej. Minn dawk il-mistoqsijiet u twegibiet wiehed jista' jintebah bil-għerf u bit-tjieba ta' l-awtur u bil-hrara tiegħu li jgħallem lill-Insara u imexxihom fit-triq tas-sewwa.

Dan hu l-ewwel ktieb ta' selsiela ta' kotba oħrajn bhala, kull wiehed iddedikat għal Sagrament partikulari u skond ma jidher minn dan l-ewwel ktieb, is-serje ser tkun opra ta' fejda u ta' għerf li l-Maltin imiss-hom iħabirku biex jakkwistawha.

G.

"IL-KALENDARJU". Rapport bil-Malti minn Rob. Mifsud Bonnici. Progress Press — Malta, 1962. Paġni 15.

Il-kalendarju hu oġġett li jinteressa lil kulhadd għax fuqu hi irregolata l-hajja tal-bnedmin, iżda għalkemm saru bosta studji u taqlib fis-sistema tal-qies taż-żmien, s'issa għadu ma nstab l-ebda kalendarju li hu perfett għalkemm il-kalendarju tagħna l-Insara, il-Kalendarju Gregorjan, hu l-aktar raġunat u tajjeb.

Għalhekk meta l-Professur Patri S. Zarb, O.P., għamel konferenza fl-Università fuq Il-Kalendarju Gregorjan, marru jisimgħuh hafna nies, x'uħud l-aktar magħrufin ta' Malta. Dik il-konferenza wriet kemm huma profondi l-istudji li għamel l-Oratur dwar dan is-sugġett li l-għorrief tad-dinja qegħdin jistharrġu fuqu. Il-Professur Zarb mhux biss semma n-nuqqasijiet tal-kalendarju, iżda fisser ukoll kif jistgħu jsiru tiswijiet fih u l-proposti tiegħu jidhru raġunati u mehtieġa.

Mela kienet idea tajba u ta' min ifaħħarha, dik tas-Sur Robbie Mifsud Bonnici li jagħti libsa Maltija lil dik il-konferenza li l-Professur Zarb għamel bl-Ingliż għax b'hekk il-għerf miġbur mill-Professur jista' jintlaħaq mill-poplu kollu u jkun ta' tagħlim u fejda għal dawk li ma jafux jaqraw hliief b'islen art twelidhom.

TAHRIG TA' TRADUZZJONI GĦALL-MATRIKOLA U L-G.C.E. Stampatur: Giov. Muscat & Co. Ltd., 1961.

Reginald Vella Tomlin tana ktieb ieħor, din id-darba taħriġ ta' traduzzjoni għall-Matrikola u l-G.C.E., biċċa xogħol li bħalha ġa rajna darb'ohra imma li għall-istudenti tibqa' tkun f'kull żmien ta' għaj-nuna u ta' ġid. Biċċa xogħol interessanti hija d-"Dahla". Fiha l-aw-tur bis-sengħa ta' wieħed imħarreg sewwa fit-tagħlim u bl-esperjenza kbira li għandu fil-kuntatti li għamel mat-tfal Maltin, juri u jfisser dak li hu meħtieġ biex tkun tista' ssir traduzzjoni tajba. Għaxra huma t-twissijiet miġbura u mfissra mill-awtur li hu jsejħilhom ukoll l-għa-xar kmandamenti tat-traduzzjoni, u kull student biex jaġmel qlib taj-jeb minn lingwa għal oħra, dawn l-għaxar kmandamenti għandu jzomm-hom dejjem quddiem għajnejh.

Fil-ktieb hemm miġbura disġhin silta, uħud minnhom bl-Ingliż oħrajn bil-Malti, mehudin minn kotba ta' awturi magħrufa Ingliżi u Maltin. Ma nafux għaliex uħud mis-siltiet l-awtur tahom titlu, u oħrajn le. Dan qed ngħiduh għall-uniformità fit-tqassim tax-xogħol, u mhux għax jaġmel b'xi mod xi differenza lill-istudent fit-taħriġ tiegħu tat-traduzzjoni. Dan hu ktieb li nirrikmandawh sew lil dawh li qed iġħal-lmu kemm ukoll lill-istudenti li sejrjn jersqu għall-eżamijiet tal-Matri-kola u tal-G.C.E.

g.c.

SUSPETTI. Ta' Albert Cassola — Progress Press, Valletta.

Albert Cassola huwa wieħed mill-kittieba tal-Malti magħruf għax-xogħlijiet tiegħu drammatiċi, fost dawn ta' min isemmi ġabra ta' kum-miedji soċjali u atti uniċi taht l-isem ta' "Għadu sa Jibda"; tiegħu f'"Il-Malti" konna qrajna "Pape Satan Aleppe". Mil-lista ta' xogħ-lijiet letterarji jidher ukoll li kiteb xi radjodrammi, xi rakkonti u xi rumanzi. Ir-rumanz tiegħu Nina, f'konkurs inniedi mir-Rediffusion, lahaq it-tieni fost l-ippremjati. Cassola wera wkoll il-hila tiegħu bħala kittieb ta' proża drammatika u versi bit-Taljan.

L-Att uniku *Suspetti*, ippubblikat f'ibrett ta' 20 faċċata, huwa mibni fuq argument li ma jidherx ġdid għal kollox, bi svolgiment u ċirkustanzi li fihom l-Awtur wera tekniċità partikulari fis-sitwazzjoni-jiet tat-trama għalkemm daqsxejn wahda imwiegħra. Maħdum bi stil moxxej u bi djalogi iktarx dejjem haġjin, għalkemm 'l hawn u 'l hinn tilitaqa' ma' xi espressionijiet li jidhru traduzzjoni ta' frażijiet Taljani, l-iktar fl-idejiet astratti, kif ukoll ma' xi kelma Taljana li flokha kienet toqgħod aħjar il-kelma Maltija fi proża drammatika.

Il-karatterizzazzjoni hija milquta, iżda ċerti karatteri jitbiegħdu xi ftit min-naturezza individwali, l-iktar il-karattru ta' Gino li fih tirkacca l-hruxija vulgari tal-qilla tiegħu lejn il-missier, li quddiem moħħu—kif sar jaf wara li kiber—kien il-qattiel t'ommu, meta din il-qilla ta' iben lejn il-missier, għall-mewt t'ommu, li ma jafhiex sewwa għax kien għadu żgħir, setgħet psikoloġikament tkun iżjed *velata*.

Il-*climax*, fis-soluzzjoni tas-suspetti koroh tat-tifel, hija d-dikjarazzjoni ta' l-innoċenza tal-missier kontra l-akkuza ta' ibnu, li għandu iktarx minn prosekutur pubbliku milli minn sempliċi akkużatur ta' missier, u li tinħass minnufih bi proċess forsi mhux tant naturali, bħala doċċa kiesha fuq qalb li tkun ilha tarmi nirien kbar ta' għadab u mibegħda, u li tibred hekk f'daqqa waħda sa gġagħal lil iben jitlob maħfra lil missieru.

Bħala qofol, jidher fl-aħbar żviluppat tajjeb, fl-ispirtu nobbli tal-missier, il-motiv tas-sigriet tal-ħtija tat-tifel li fi ċkunitu kien, bla ma jaf, il-veru qattiel t'ommu.

Nittamaw li s-Sur Cassola jibqa' jagħtina iżjed xogħlijiet drammatiki ta' xeħta moderna li minnhom għadu niegħes ir-repertorju ta' l-arti drammatika Maltija.

L-Att "Suspetti" jinsab għall-bejgħ għand il-librara Giov. Muscat, Aquilina, u "Castille T. Co." (Archbishop Str., il-Belt), bil-prezz ta' Is 6d.

xxxx

"MANWEL GELLEL". Rumanz ta' Gużè Cardona. Union Press, Malta, 1961. Paġni 264.

Is-Sur Gużè Cardona l-lum għamel isem bħala studjuż ta' l-istorja ta' Malta u bħala storiku ta' belt twelidu. Ahna konna nafu bir-riċerki u bl-istħarriġ tiegħu fuq dokumenti, manuskritti u kotba li jittrattaw fuq l-istorja ta' Hal Qormi, imma issa dan il-ktieb hu xhieda ta' kemm l-awtur dahal fil-fond fit-tfittix ta' l-istorja. "Manwel Gellel" jista' jitqies bħala dokument ta' kif kienet il-hajja f'Malta in generali u f'Hal Qormi in partikulari, wara l-imblokk tal-Francizi u fl-ewwel ftit snin ta' l-Ingliżi f'Malta.

Bħala l-ewwel rumanz "Manwel Gellel" hu xhieda tal-hila u tas-sengħa ta' l-awtur tiegħu u hu wkoll rahan ta' hidmiet oħrajn li nistennew mis-Sur Cardona fil-qasam letterarju tagħna. Ir-rumanz għandu kulma jeħtieġ biex joghġob lill-qarrej, jiġbru, iżommu bil-kurzità li jara x'se jiġri u jqajjimlu ġibda jew stmerrija lejn il-persunaġġi li jieħdu sehem fil-ġrajja.

Il-qofol tal-ġrajja hu l-qerq tal-persunaġġi prinċipali, Manwel Gellel, li bil-hażen ta' moħħu u bid-dnewwa jseħħlu jilhaq Logutenent jew Sindku tal-Belt Pinto fejn haqar, hawwad u għassed kif ried. Il-figura u l-għamil hażin ta' Gellel jagħmlu kuntrast mal-personalità u l-iṅguliya ta' persunaġġi ewlenin oħra li jieħdu sehem fir-rakkont u li hallew isem fi-istorja ta' Hal Qormi u ta' Malta, bħalma huma s-Sur Slaw Gatt, is-Sur D'Amato taż-Zurrieq, is-Sur Cachia taż-Zejtun, in-Nutar Gvech li lahaq Logutenent wara li nkixef l-ghawar ta' Gellel, it-tabib Micallef u Dun Belin Gauci. Imma barra dawn il-kbarat hemm ukoll karattri meħudin mill-kotra li fil-ġrajja għandhom huma wkoll sehem ewleni bħas-Surgite, bħal-Bellu u oħrajn. Is-sabih tar-rumanz hu li l-awtur għaraf jirrakkonta mhux biss is-sehem li jieħdu l-persunaġġi imma b'sengħa ta' mgħallem, seħħlu jiġbed il-karattru u r-ruh tagħhom hekk tajjeb li l-qarrej jistħajjilhom hajjin quddiemu. Min jaf lil Hal Qormi sewwa u min hu midħla

tan-nies ta' hemm, malajr jinduna kemm l-awtur għaraf iqaxxar bir-reqqa l-post u l-abitanti u kemm iddeskriva bil-għaqal l-irkejjen u d-djar ta' hemm. Fuq kollox matul il-ktieb, wiehed jintebah b'ħarira ta' patrijot-tizmu li ddomm il-ġrajja mill-bidu sat-tmien u l-qarrej jagħraf ukoll sentiment umanitarju li jhaddan il-persunaġġi u l-ghamil tagħhom. L-awtur jagħmel hafna riferenzi għall-ġrajjet ta' l-imblokk u għall-parti li kellhom il-Maltin biex żammew il-Franċiżi magħluqin wara s-swar sakemm kellhom iċiedu, u jsemmi wkoll il-manegġġi li saru biex l-Ingliżi jittfghu l-egħruq f'Malta.

L-awtur ipingi ritratt tajjeb tal-General Pigot u ta' l-Ammirall (mhux General) Ball u f'erba' kelmiet ifisser lill-qarrej in-natural ta' dawk iż-żewġ kapijiet li ħadu sehem kbir fil-miġja ta' l-Ingliżi f'din il-Ġżira.

Ir-rumanz mhux nieqes mis-sentimenti helwin ta' l-imħabba, imma l-awtur ma mexiex fuq ix-xempju stereotipat tal-ġibdiet amorużi; hu holoq dik l-ghamla ta' mħabba li thaddan b'saħħa kbira żewġ żgħażaġh u tix-ghelhom f'seher ta' hena. L-imħabba ta' Gorg, ta' Rita u ta' Grazzja huma tliet xejriet ta' qlub imhegġa b'nar li jsaħhan u jdawwal, iżda li jnissel qawwiet u ġibdiet differenti f'kull wiehed u wabda minn dawk it-tliet persunaġġi. Imma għalkemm ma jaqblux fit-tqanqil ta' mħabbithom, f'dawk it-tliet żgħażaġh wiehed jara sentiment ta' rassenjazzjoni Nisranija lejn ir-rieda tal-Mulej. Ukoll fil-imħabba ta' Katrin li ma kinetx liezma kemm għandha tkun, wiehed jinduna b'ġibda ta' rażna li ma thalix lil dik l-imħabba titmashan fil-għajb.

L-awtur għandu sengħa sabiħa u harkiena għad-deskrizzjonijiet li hu jaqlagħhom b'reqqa u ġmiel; hu jaf ukoll jesprimi t-tqanqiliet u x-xejriet tan-nies għoljin u baxxi u jaf jirrakkonta kif huma jghixu u kif jaħsbu; fuq kollox għandu ħabta jinqeda bid-drawwiet folkloristiċi biex jagħti ħajja u kulur lill-episodji li jiddeskrivi: il-festa fis-Santwarju tal-Madonna tal-Hlas u l-Hanzira ta' l-Erwieh, huma fost hafna oħrajn, żewġ drawwiet li jsebbħu mhux f'tit il-ġrajja.

Bħala regula l-episodji tal-ġrajja huma midmumin tajjeb flimkien, iżda hemm xi żewġ episodji li mingħajrhom il-plot kien jimxi tajjeb, e.g. l-arrest tal-Misis, u l-hasra esagerata ta' Grazzja (paġ. 216). Forsi l-awtur b'mezz l-ewwel episodju ried iżid jagħfas fuq il-karattru mill-agħar ta' Gellel u forsi wkoll bit-tieni episodju hu ried juri kemm Grazzja kienet xebba twajba u sempliċi. Imma ċirkustanzi oħrajn imsemmijin fir-rumanz huma biżżejjed biex juru l-karattru ta' dawk it-tnejn min-nies. Laqtuna wkoll il-hafna żbalji fl-istampa li minn xi daqqiet itellfu s-selsiela tal-ġrajja u jfjxklu lill-qarrej, iżda dawn ma humiex ħtija ta' l-awtur u jistgħu jisseweww f'edizzjoni aħjar. Mill-bqija s-Sur Cardona haquq tif-hir u nkoragġiment talli zied fanal iehor fit-tempju tal-letteratura Maltija.

G.

"ID-DAR TAZ-ZIJA LAWRA". Rumanz ta' Joseph Schembri. Edituri A.C. Aquilina & Co. Malta, 1962. Paġni 212.

Dan mhux rumanz ta' intriċi li jħabblu l-moħħ jew ta' avventuri u misterji li jnisslu biża' u tregħid fil-qarrej iżda hu ktieb li fih il-qarrej jedha bil-ġrajjet u l-praspar li kuljum jiltaqgħu magħhom nies bħalu. Il-

qarrej jisthajjel li qieghed jaqra dwar qrabatu jew il-girien tieghu meta folja wara l-oħra, isib x'ghadda minn Teresa, Karolina, Lawra, Wilfred u s-Sur Cassar u mill-hbieb u l-klikek taghhom. L-awtur ma jittrattax fuq eroj li għaġġbu d-dinja bil-hila taghhom, imma b'sengħa ta' mgħallem ifisser xenqiet il-qlub u hsbijiet il-moħħ ta' persuni meħudin mill-kotra u jiġbidhom naturali fil-hajja taghhom komuni, il-hajja ta' għira, tnaasis, seksik; dik il-hajja li tiddanda bil-qoxra ta' barra iżda tistor il-ġewwieni.

Il-lum hawn ġibda kbira għal min hu ordinarju, dak li t-Taljana jsej-hulu "*L'uomo qualunque*" daħal f'kollox u kullimkien ta x-xejra tieghu lill-hajja ta' zmienna. Din ix-xejra tidher bħal f'mera fir-rumanz u fin-novelli moderni li ma humiex haġa oħra hliet rifless tal-hsieb u tal-ghamil tas-sentiment tan-nies tal-lum.

Dan ir-rumanz jimxi mal-kurrent ta' zmienna u għandu interess speċjali għall-qarrej Malti, l-ewwelnett għax hu wiehed mill-ftit xoghlijiet letterarji f'islienna ta' dan il-ghamla letterarja ġdida u t-tieninnett għax jittratta jew aħjar, jirreġistra għal min jiġi warajna, aspetti tal-hajja Maltija fit-tielet kwart tas-seklu għoxrin.

L-awtur jidher li hu bnieċem ta' dehen u ta' loġika, għax isawwar sitwazzjonijiet u joħloq episodji raġunevoli u naturali; fuq kollox idomhom f'ilmkien bil-gost u bil-ghaqal, bħal meta s-Sinjura Lawra thajret għas-Sur Cassar; bħal manjiera li bħa giebet ruhha Teresa lejn iż-żewġ żgħażaġh Olivier u Robert. L-awtur ukoll għandu hila jzomm il-qarrej hieni bla ma jiddejjaq għax matul il-ktieb hemm nisġa ta' tinbix li dlonk iqajjem tbissima f'fomm il-qarrej; agra biex tara xi hlieqa helwa hemm, ir-rakkont tar-rikba tas-Sinjura Lawra u r-rivali tagħha Vincenzina fl-istess karozza mill-Marfa sal-Belt. Kull tant l-awtur jinqeda, b'harira sarkazmu, bħal meta, biex iwaqqa' għaċ-ċajt il-kliem barrani u esagerat fil-fomm ta' ċerti professionisti, iġib id-djalogu bejn in-Nutar u s-Sinjura Lawra meta din marret biex tibdel it-testment.

Fuq kollox dan ir-rumanz ma fihx vers wiehed li mhux xieraq jew li jqarras il-wieċ; hu ktieb onest u tal-galbu u jista' jingħata f'idejn kulhadd kbar u żgħar, għax jinqara bil-heffa u bil-pjaċir. Ir-rakkont hu miġbud b'sentimenti nobbli iżda mhux sentimentali; in-nisġa tieghu hi oriġinali, naturali u realistika. Kellu raġun il-poeta Karmenu Vassallo fil-"*Kelmejn Qabel*" il-bidu jikteb, "jekk xi whud ma jsibu xejn tal-ghaġeb f'dan ix-xogħol oriġinali, ma jistgħux madanakollu ma jsibux li kull ma hemm fih hu naturali u realistiku għal darba".

Ir-rumanz fih il-morali tieghu wkoll u jgħallimna li l-bniedem ma għandux jagħmel gid lil għajru bil-fehma li jgħaġġhu joqgħod għalli jghidlu bħalma kellha hsieb is-Sinjura Lawra meta ghenet lil neputiha, is-Sur Wilfred. Filwaqt li nifirfu lil-awtur għal dan l-ewwel rumanz tieghu, nixtiqulu kull suċċess biex jagħmel il-hila u jikteb oħrajn bħalu għall-ġieħ tieghu u b'riżq il-letteratura Maltija.

G.

META TOHLOM IL-QALB—Gabra ta' Poezizjiet ta' G. Delia, S.J.—Giov. Muscat & Co. Ltd., Malta, 1962, paġni 134

Dak li ġrali ma' Gorg Zammit, ġrali wkoll ma' Patri Guzeppi Delia, S.J. Waħda mill-ewlenin, jekk mhux l-ewwel waħda, fost il-poeziji bl-Ingliż li habbittni ma' Gorg Zammit qabel ma sirt nafu kienet dik li tibda bil-versi:

*Twilight drooping heavy on the yawning town of Rome;
Streaks of pink and yellow piercing through St. Peter's dome...*

Din il-poezija ma tinsab f'ebda wieheċ mill-kotba ta' poeziji bl-Ingliż ta' l-Avukat Gorġ Zammit. Hekk ukoll waħda mill-ewwel poeziji bil-Malti, jekk mhux l-ewwel waħda, li habbitni ma' Patri Delia qabel ma sirt na' u li thalliet barra minn dan il-ktieb, kienet dik li tiftah bil-versi:

*Fejn hi dik l-hena l'int, ja dinja, wegħ'dtni,
Biex l-ghatr ta' qalbi axabba'...*

Din il-poezija, imghammda *Xenqiet il-Qalb*, dehret l-ewwel darba fil-“Pronostku Malti” ta' l-1929 li, bħalma għadu jagħmel sal-lum, kien joh-roġ għall-bejgħ (dak iż-żmien bil-prezz ta' sold u nofs) f'Ottubru jew għall-bidu ta' Novembru tas-sena ta' qabel. Dik il-poezija ta' għaxar strofi ta' l-erbgha, bl-ewwel u t-tielet vers tal-ħdax u bit-tieni u r-raba' vers tas-sebgha, jien kont tghallimtha, u għadni nafha s'issa, bl-amment. Dik il-habta kelli bejn hmistax u sittax-il sena. Tliet snin wara, u sewwa sew il-“Pronostku Malti” ta' l-1932, dehret mitbugħa waħda mill-ewwel poeziji tiegħi, *Inħobbok*, bl-isem b'ieħor ta' “Lumzavas”. Ukoli matul dik is-sena kienu deħru f'“Lehen il-Malti” żewġ poeziji oħra minn tiegħi, *B'Tifkira ta' Ommi* u *Għanja lil Malta*—dik fil-ħarġa ta' Lulju u din fil-ħarġa ta' Diċembru. Imqabblin ma' ta' Patri Delia, dawn tiegħi qis-hom nida hdejn ix-xita, ħajta dell hdejn baħar dawl. B'danakollu, l-ewwel poeziji kbar ta' Delia lili swewli mhux ftit biex naqbad u nissokta miexi fi triq il-Poezija. F'dan is-sens jixraq li nsieħeb ma' tiegħu xi poeziji sbieħ ukoll, anzi mill-aħjar, ta' poet oħra, fosthom Rużar Briffa u Nikol Biancardi, li bejniethom it-tlieta kienu aktarx jitqassmu dik il-habta l-ewwel tliet premjijiet fil-Konkorsi mmedijin ta' kull sena għall-Almanakk ta' Muscat. Dawk l-ewwel poeziji ta' dawn iż-żewġ poeti kont tghallimthom bl-amment ukoll; għadhom friski f'moħħi kif kienu daqqa ta' tletin sena ilu; u nahseb li nibqa' niftakarhom sa ma mmut.

Għaliex il-poezija *Xenqiet il-Qalb*, bħal sehħitha *Inżul ix-Xemx*, thalliet barra mill-ktieb META TOHLOM IL-QALB ma nafux. Li dawn il-poeziji m'humix l-aqwa u l-aħjar tnejn li għandu Patri Delia nifhmuh. Imma li huma żewġ poeziji tajbin u sbieħ ma jidher hadd. U tabilhaqq dik ta' l-ewwel insibuha magħżula u mdaħħla fl-ewwel ktieb ta' “Ward ta' Qari Malti” (1936), pp. 86-7; filwaqt li l-oħra ntgħogħbot ħafna wkoll u ntgħazlet u ddaħħlet fit-tieni ktieb ta' “Ward ta' Qari Malti” (1937), pp. 278-9, u fl-antoloġija “Mill-Gnejna Maltija” (1951), pp. 42-3.

Poezijiet oħra mhux inqas magħrufa milli ta' min ifaħħarhom, u li nsibuhom miġburin m'oħrajn fit-tieni ktieb ta' versi ta' Patri Delia (l-ewwel wieħed, mahruġ fl-1958, iħaddan disa' legġendi u jismu hekk ukoll—LEGĠENDI), huma: *Ave Marija*, *Qatra ta' Nida*, *Taħbit il-Qalb*, *Nixtieq*, *Tifkirit* u *Air-Raid bil-Lejl*, li diġà konna rajniehom stampati, grajniethom u tgħaxxaqna bihom f'perjodiċi religjużi, f'rivisti letterarji u f'xi wħud mill-aħjar antoloġiji li għandna bi Lsienna.

Imma isbah u oħla, ifjen u iprem mirn dawn — xhieda mill-isheħ ta' mħabba safja għal Artna u għat-Twemmin Nisrani, gawħar li jgħaxxaq bi gmielu u jghammex bid-dija li fih, mera tar-rabta u l-għaqda li għandu jkun hemm bejn l-aħwa, u fl-aħħarnett *monumentum aere perennius* għal wieħed mill-aqwa poeti u wieħed mill-egħref saċerdoti tagħna — huma

I-poeziji *It-VIII ta' Settembru* u *Għanja lil Malta, Quddiem Xbieha ta' Gesù* u *Tiftakar?* Kull waħda minn dawn l-erbgha kienet hadet l-ewwel premju fil-Konkors ta' Poeziji tal-"Pronostku Malti" ta' Giov. Muscat. L-ewwel osthom deheret mitbugha fl-1926 bi-inizjali S.A.D.; it-tieni fl-1927 bl-inizjali S.A.C.; it-tielet fl-1932 fuq il-firma S.J.; u l-oħra fl-1930 fuq l-isem b'iehor ta' "Ohtok". Meta Patri Delia rebah l-ewwel premju bl-eleġija tiegħu *Tiftakar?*, Rużar Briffa (il-lum tabib, speċjalista u 'lecturer' fl-Università) ha t-tielet b'*Wieħed Biss* — żewġ poeziji mill-isbah u mill-akbar li qatt inkitbu bil-Malti u li bħalhom ma nafx jinkitbux oħrajn! Għal dik li hi qawwa u saħħa fil-holqien u l-insiġ ta' ħsbijiet, għal dak li hu tifwir u tqanqil u nar ta' sentimenti, u għal dawk li huma preġġi fis-sengħa u l-bini ta' versi u ritmu dawn iż-żewġ poeziji — tneħħi s-sugġett li fuqu ssawru—ma aħomx x'tagħżel bejniethom, Kieku b'dak li jien l-lum kelli naqgħalhom xortihom meta dahlu għall-Konkors tnejn u tletin sena ilu, kont ngħarrashom u nżewwiġhom billi nagħti lit-tnejn premju wieħed—dak, kieku sata' jkun, ta' qabel l-ewwel.

Għanja lil Malta u It-VII ta' Settembru kienu ntgħażlu u nġiebu t-tnejn f'"Ward ta' Qari Malti"—dik fit-II Ktieb, pp. 202-3, u l-oħra fit-III Ktieb, pp. 422-3. Għal ta' l-ewwel l-antologisti galu: "Poezija taħraq bl-imħabba għal-Malta". Għal sehbitha setgħu, bejn wieħed u iehor, galu l-istess. *Quddiem Xbieha ta' Gesù* nsibuha wkoll f'żewġ antoloġiji: "W.Q.M.", Ktb. III, pp. 135-5; u "Mill-Gnejna Maltija", pp. 66-7. Il-Professuri P.P. Saydon u G. Aquilina stqarrew u kitbu li din hi "waħda mill-oħra poezijiet maħruġa minn qiegh il-qalb—*de profundis*. Dak li l-poeta qal għall-pittur fil-ħames strofa, nistgħu bil-ħaq kollu ngħiduh aħna lilu". L-eleġija *Tiftakar?* insibuha miġjuba fl-istess żewġ antoloġiji, jiġifieri fit-II Ktb. ta' "W.Q.M.", pp. 31-32; u f'"M.G.M.", pp. 27-28. Dwar din l-eleġija, fil-ktieb tiegħu *Studji Kritiċi Letterarji*, il-Professur Aquilina kiteb hekk: "Hemm għamla ta' poezija li Delia kiteb aħjar mill-oħrajn, barra Dun Karm, u din hi l-eleġija, li l-aqwa waħda, għax maħruġa mill-qalb, hi dik miktuba lil huh (Benedetto)".

Għad li dawn huma l-aħjar u l-iprem poeziji ta' Patri Delia, il-bqija huma mhux biss ta' min iġġżżhom imma ta' min ifaħharhom ukoll. Barra *El Viatico*, li hi t-traduzzjoni bl-Ispanjol tas-saffika *Il-Vjatku* ta' Dun Karm, fil-ktieb META TOHLOM IL-QALB hemm b'kollox 82 poezija—35 minnhom reliġjużi, 13 patrijottiċi u 34 varji. Xi whud mis-sunetti huma sbieħ tassew, u tnejn jew tlieta minnhom iħabbtuha ma' l-aqwa sunetti ta' Dun Karm, Rużar Briffa u Ġorġ Pisani. Post dawn, ta' min isemmi: *Manikomju*, *Tneħid il-Baħar* u *Lil Raħal Twelidi*. Poezija oħra, tewniija fil-ħsieb ma' dan is-sunett ta' l-aħhar imma bil-wisq itwal u mhux inqas sabiħa, hija s-saffika li għib l-istess isem—*Lil Raħal Twelidi*. Il-poeta Ġiżwita jhobbu bla tarf lis-Siġġiewi. Jhobb lil raħlu, lil ulied raħlu, kull m'għandu x'jaqsam ma' raħlu. Quddiem għajnejn Patri Delia s-Siġġiewi hu l-isbah raħal, l-isbah poelt, l-isbah u l-egħżeż ġabra ta' teżori:

*Habbejtek minn iksaniti u bi grajjietek
Quddiem kulhadd tżabbart;
Għax kull fejn morz u grejt, jien isbah minnek
Ma sibt inkien f'dia l-art.*

Tant ihobbu lil raħlu u raħli, u tant huma għal qalbu wlied is-Siġ-giewi, li dan il-ktieb iddedikah lil hutu Siġgiwin li fosthom twieled u kiber u tghallem il-Malti.

META TOHLOM IL-QALB huwa l-isbaħ u l-egħżēz tifikira li l-Poeta tal-Hlewwa u tat-Tjieba sata' jħallilna f'ħajtu għat-tigdid tal-kobor poe-tiku tiegħu wara mewtu. Sacerdot u patrijott, poeta kbir u oratur ta' hila, lingwist u reliġjuż mill-aħjar, Patr. Delia, li ħabb u għanna bl-ohla versi r-Reliġjon ta' Kristu, il-gmiel ta' Malta u l-qlubija ta' nies-ha, it-tigrib li għaddejna minnu fi-aħħar gwerra, u dak li hemm sabih u nobbli fil-ħolqien u fil-ħajja, *non omnis morietur*.

K. VASSALLO

IN MEMORIAM

REV. PATRI RIKARD BORN, O.P.

Wieħed mill-aktar abbonati antiki tar-rivista tagħna, ir-Rev. Patri Rikard Born, O.P., ħalliena biex imur għall-premju li jisthoqqlu fis-Saltna tas-Sema.

Patri Born ma kienx abbonat ta' l-isem, imma kien ihobbha tassew minn qalbu lir-rivista tal-Għaqda; kien jaqraha mill-bidu sat-tmiem, jit-kellem fuqha u jfaħħarha għal dak kollu li jkun hemm fha sabih u tajjeb.

Nagħtu l-ghomor lill-Komunità Dumnikana, fosthom lil neputih, ir-Rev. Patri Wistin Born, O.P., membru tal-Kunsill tal-Għaqda, kif ukoll lill-qraba u l-ħbieb.

Mulej, agħtih il-mistrieħ ta' dejjem.

v.a.

TISWIJA DWAR IL-LISTA TA' MEMBRI

Fil-Lista tal-Membri tal-Għaqda li dehret fi-aħħar ħarġa ta' IL-MALTI, jsiġġobbina li qabżulna l-isem ta' PATRI ALFRED M. PREVI, O.P. u l-isem tas-SUR ALBERT MALLIA ZARE, B.A. (Hons.), li daħlu membri, wieħed fit-12.3.60 u l-ieħor fi-4.12.60. Isimhom għandu jidher fil-Lista darb'ohra u f'dik li se jkun hemm fi gwerniċ mal-ħajt tad-Dar tal-Għaqda.

ERRATA-CORRIGE

TISWIJA—Il-ħdax-il vers ta' l-ewwel stanza u l-ħdax-il vers tat-tieni stanza fil-poeżija ta' K. Vassallo, "Lil Dun Mikiel Xerri", li dehret f'IL-MALTI ta' Settembru, 1962, pp. 67-71, iridu jinqraw kif ġej:

'li għall-qawwa li wrejt quddiem l-egħdewwa...' u
'mija u sittin sena ilu u tlieta magħhom.'

WERREJ GHAS-SENA 1962

A.Z.

| | |
|--|----------|
| Freddie Buhagiar | faċċ. 26 |
| Görg Pisani — Poeta | ,, 51 |
| Karmenu Vassallo, Poeta u Filosofu | ,, 104 |
| Abela Ċuži | |
| <i>Kristina</i> | ,, 109 |
| Agius Muscat, Anton | |
| Lejla Dawl ta' Qamar | 42 |
| Aquilina, Fra Ġorġ, O.F.M. | |
| Patri Liborju Caruana, O.F.M. | ,, 9 |
| Aquilina, Pawlu | |
| <i>Bla Benna, Bla Ġmiel</i> | ,, 103 |
| Azzopardi, Louis | |
| <i>Ġrajjet Trojja</i> | ,, 92 |
| Barbara, Patri Valentin V., O.P. | |
| <i>Qrib il-Port</i> | ,, 21 |
| Bezzina, John | |
| Folklore tar-Randan f'Għawdex | ,, 15 |
| Pantalleresco, G., P.L. | |
| Il-Ghid it-Tajjeb | ,, 60 |
| Busuttil, Joe | |
| <i>Serhien</i> | ,, 41 |
| Camilleri, Dun Frans | |
| <i>Lil Dun Mikiel Xerri</i> | ,, 35 |
| Cardona, Ċužè | |
| <i>Għaliex Mulejja?</i> | ,, 49 |
| Coleiro, Charles | |
| <i>Milied Malti</i> | ,, 102 |
| Cremona, A., D.Litt. | |
| Il-Mewt tal-Prof. Patri A. Ċuschieri, Ph.A., D.D., O.C. | ,, 79 |

